

Алман илендә

Синме соң бу — бөек Маркс иле
Һәм давиллы Шиллер ватаны?
Тоткын итеп сиңа китерде дә,
«Кол» дип мине немец атады.

Әйт син миңа: утлы, «Рот-фронт»лы
Көннәреңне кая югалттың?
Нигә мине — Клара әбисенен
Сөйгән улын — кыйнап елаттың?

Шулай дипме сине белә идем,
Гете белән шашкан чагымда?
Бетховенның кыю симфониясе
Ник яңрамый мәрмәр залыңда?

Хөр йөрәкле Гейне гашыйгына
Хужаң тимер богау кигезде.
Карл белән Роза каны тамган
Төрмәләренең бозын имезде.

Мин күрмәдем синдә кояш нурын,
Баскан аны канлы тузаның.
Тик таныдым батыр Тельман яткан
Подвалларның авыр йозагын.

Шулай укмы Карл Либкнехтны
Һәм Розаны буып үтергән
Бурзайларың бер көн алып чыгып
Ыргытырлар мине күпердән?

Кая соң сез, Гейне һәм Марксны
Тыңлап үскән мәгърур егетләр,
Алар бакчасында үскән гөлләр,
Вильгельм Телль, Энгель[s] кебекләр?

Арагызда кем бар — Цеткин улы,
Тельман егетләре кайсыгыз?
Ишетегез корыч ирек тавышын,
Төрмәләрне безнең ачыгыз!

Саф-саф булып тагын 19 нчы
Елгы төсле жырлап килегез.
Һәм күтәреп өскә уң йодрыкны,
«Рот-фронт» дип жавап бирегез.

Борыгыз муйнын комсыз карчыганың,
Кояш чыксын Алман жиренә.
Күтәрелсен Тельман трибунага,

Маркс, Гейне кайтсын иленэ.

Арагызда кем бар — Цеткин улы,
Тельман егетлэре кайсыгыз?
Ишетегез бөөк хаклык сүзен,
Төрмэлэрне безнең ачыгыз!

1943 ел